





بتاؤ تو بھلا!




- (۱) تصویر میں دی ہوئی کون سی چیزیں کھیت میں پیدا ہوتی ہیں؟
- (۲) یہ چیزیں اور کہاں ملتی ہیں؟
- (۳) تصویر میں دی ہوئی کون سی چیزیں کارخانے میں تیار ہوتی ہیں؟
- (۴) یہ چیزیں ہمیں اور کہاں سے ملتی ہیں؟
- (۵) کن کاموں کے لیے ہمیں ان چیزوں کی ضرورت ہوتی ہے؟
- (۶) ان چیزوں کو گاؤں اور شہر میں پہنچانے کے لیے کون سے ذرائع استعمال کیے جاتے ہیں؟

- اناج، سبزی ترکاری، دودھ وغیرہ گاؤں سے آتا ہے۔
- سائیکل، کھلونے، کتابیں وغیرہ شہر سے آتے ہیں۔
- کھیتی کے اوزار، کپڑا، دوائیاں، موٹریں، صابن، شیشہ، بلب وغیرہ چیزیں کارخانے میں تیار ہوتی ہیں۔ کارخانے خاص طور پر شہر کے قریب ہوتے ہیں۔ یہ سب چیزیں گاؤں اور شہر میں رہنے والے لوگ استعمال کرتے ہیں۔ شہر اور گاؤں کے لوگ اپنی ضرورتیں پوری کرنے کے لیے ایک دوسرے پر منحصر ہوتے ہیں۔
- لوگوں کی ضرورتیں پوری کرنے کے لیے سواریوں اور پیغام پہنچانے والے ذرائع کی ضرورت پیش آتی ہے۔

پرانے زمانے میں گاؤں اور شہر میں بڑا فرق پایا جاتا تھا۔ اب یہ فرق کم ہوتا جا رہا ہے۔ شہروں میں حاصل ہونے والی سہولتیں اب دھیرے دھیرے گاؤں میں بھی نظر آنے لگی ہیں۔

آمدورفت کے ذرائع

انسان کی ضرورتوں میں اضافہ ہونے لگا تو اس نے چیزوں کو ایک جگہ سے دوسری جگہ لے جانے کے ذرائع کھوج نکالے۔ پہلے انسان چیزوں کو ایک جگہ سے دوسری جگہ لے جانے کے لیے بیل، ہاتھی، اونٹ، گھوڑے اور گدھے جیسے جانوروں کا استعمال کیا کرتا تھا۔ اس کے بعد بیل گاڑی، گھوڑا گاڑی جیسے ذرائع استعمال ہونے لگے۔ پھر جہاز، موٹر اور ریل گاڑی کی دریافت ہوئی۔ پھر ہوائی جہاز کی ایجاد ہوئی جس کی وجہ سے تیزی سے درآمد برآمد ہونے لگی۔




بتاؤ تو بھلا!




نیچے ایک خانے میں نقل و حمل کے ذرائع کی تصویریں دی ہوئی ہیں اور دوسرے خانے میں ان کے گزرنے کا راستہ بتایا گیا ہے۔ لکیر کی مدد سے ان کی مناسب جوڑیاں لگاؤ۔

۲	۱
----------	----------

اب بہت سے گاؤں اور شہروں میں آمد و رفت کی سہولتیں ہو چکی ہیں۔ اپنے تعلقے اور ضلع میں اس قسم کی کون سی سہولتیں ہیں؟ کون سے مشہور مقامات ہیں؟ انہیں سمجھنے کے لیے اپنے ضلع کے نقشہ کا مطالعہ کرو۔ نقشہ کا عملی کام پورا کرو۔





- ۱۔ دادا کیا پڑھ رہے ہیں؟
 - ۲۔ باجی معلومات حاصل کرنے کے لیے کیا استعمال کر رہی ہے؟
 - ۳۔ دادی کیا دیکھ رہی ہیں؟
 - ۴۔ بھائی گانے سن رہا ہے۔ اس نے کانوں سے کیا لگا رکھا ہے؟
 - ۵۔ ابا کس چیز کا استعمال کر کے باتیں کر رہے ہیں؟
 - ۶۔ دروازے پر کون آیا ہے؟ امی اس سے کیا لے رہی ہیں؟
- ہم خط، کمپیوٹر، موبائل فون، اخبار، ٹیلی ویژن اور میوزک پلیئر جیسی چیزیں استعمال کرتے رہتے ہیں۔ یہ سارے ذرائع معلومات حاصل کرنے اور پیغام رسانی کے لیے استعمال کیے جاتے ہیں۔ یہ ترسیل و ابلاغ کے ذرائع ہیں۔

• بولی

انسان زبان کی مدد سے ایک دوسرے سے بات چیت کرتے ہیں، اپنے خیالات دوسروں تک پہنچاتے ہیں۔ ایک ہی زبان الگ الگ علاقوں میں مختلف طرح سے بولی جاتی ہے۔ علاقوں کے اعتبار سے زبان کے لفظوں کا تلفظ یا ادائیگی کا طریقہ بدل جاتا ہے۔ اس پر دوسری زبانوں کا اثر بھی پڑتا ہے۔ دوسری زبانوں کے الفاظ بھی اپنی زبان میں شامل ہو جاتے ہیں۔ اس طرح ایک ہی زبان کی کئی بولیاں الگ الگ علاقوں میں پیدا ہو جاتی ہیں۔ مثال کے طور پر اہیرانی، مالونی، براری، مراٹھی زبان کی چند بولیاں ہیں۔ مراٹھی مہاراشٹر کی سرکاری زبان ہے۔



کیا تمہیں معلوم ہے؟



پرانے زمانے میں پیغام بھیجنے کے ترقی یافتہ ذرائع نہیں تھے۔ اس زمانے میں الگ الگ طریقوں سے یہ معلومات بھیجی جاتی تھی۔ کبھی کبھی اس کام کے لیے تربیت یافتہ کبوتروں کا استعمال کیا جاتا تھا۔ کپڑوں پر یا کاغذ پر معلومات لکھ کر اسے کبوتروں کے پیروں میں باندھ کر یہ پیغام بھیجے جاتے تھے۔



کیا کریں گے بھلا؟

ریحان اور ریشما جس علاقے میں رہتے ہیں وہاں موبائل فون، ٹیلی فون، کمپیوٹر وغیرہ کی سہولتیں نہیں ہیں۔ انہیں کسی دوسرے شہر میں اپنے رشتہ دار کو پیغام بھیجنا ہے۔ یہ پیغام بھیجنے میں تم ان کی کس طرح مدد کرو گے؟



اسے ہمیشہ ذہن میں رکھیں!

ان دنوں پیغام بھیجنے اور آمد و رفت کے ذرائع بہت ترقی کر چکے ہیں لیکن ان کے زیادہ استعمال کی وجہ سے آلودگی میں بھی اضافہ ہوا ہے۔ اسی لیے ان کا استعمال بہت احتیاط کے ساتھ کرنا چاہیے۔



ہم نے کیا سیکھا؟

- * گاؤں اور شہر کے آپسی تعلقات۔
- * آمد و رفت اور پیغام رسانی کے ذرائع۔
- * آمد و رفت اور پیغام رسانی کی سہولتوں کی ضرورت۔
- * اپنے ضلع اور تعلقے میں موجود آمد و رفت کی سہولتیں اور مشہور مقامات۔



۱۔ سبزی ترکاری، پیاز، گیہوں، موٹر سائیکل، کتابیں، ٹی وی، ریڈیو۔

(الف) دی ہوئی چیزوں میں سے کون سی چیزیں گاؤں سے شہروں کو بھیجی جاتی ہیں؟
(ب) دی ہوئی چیزوں میں سے کون سی چیزیں شہر سے گاؤں کو بھیجی جاتی ہیں؟

۲۔ عبارت پڑھ کر سوالوں کے جواب لکھو:

انجم اپنی سہیلی کے یہاں جانے کے لیے نکلی۔ اسی دوران ڈاکیا خط لے کر آیا۔ بس میں سفر کرتے ہوئے انجم نے کچھ لوگوں کو گھوڑے پر سامان لے جاتے ہوئے دیکھا۔ جب وہ اپنی سہیلی کے گھر پہنچی تو اس کی سہیلی فون پر بات کر رہی تھی۔

(۱) یہاں آمد و رفت کے ذرائع کون سے ہیں؟

(۲) یہاں پیغام رسانی کے ذرائع کون سے ہیں؟

۳۔ قلم، قینچی، خط، موبائل، استری، بوتل، ٹیلی فون، گھڑی، چشمہ، کتاب، ٹوپی۔

• دی ہوئی چیزوں میں پیغام رسانی کے ذرائع تلاش کر کے ان کے گرد ○ بناؤ۔

۴۔ عمل کرو:

- تم نے جو شہر یا گاؤں دیکھا ہے اس کی تصویر بناؤ۔
- اس تصویر میں شہر سے گاؤں کو بھیجی جانے والی اور گاؤں سے شہر کو بھیجی جانے والی چیزیں دکھاؤ۔

سرگرمی

تمہارے دادا اور دادی کے بچپن میں ٹی وی، میوزک پلیئر نہیں تھے۔ ریڈیو بھی بہت کم لوگوں کے پاس ہوا کرتے تھے، تب وہ کس طرح تفریح کیا کرتے تھے؟ ان سے بات چیت کر کے معلومات حاصل کرو۔

